

Ioni ena leta nugweta

Leta ana alamani weaqina

Ba'e leta~nana Iesu ana to'abiboda Ioni 'inega. Ba'e Ioni~nana wese ena leta vemagilafuna be vetoina 'wayavidi. Ta wese buki taha Iesu Valena Aqiaqina weaqina be Ve'ita buki~nana taunega 'wayavidi.

Ta ba'e leta~nana 'wayavia mana nuanuana to'ekalesia navona iuledi ma'oda ina ve'aidega 'aiqa Yaubada ta Natuna Iesu Keliso maega. Ta wese ve'ita tunutunuqina neidi Iesu weaqina, mana tove'ita luveifadi ilugu tovetumaqana adi qabu gamonaya, ta taudi edi ve'ita 'inega ivonaya vonigo Iesu ge davetomotau tuta~nana mai bwa'obwa'oya. Ta wese edi ve'ita luveifana 'inega ivonaya vonigo ge taha toga ana fata be 'etoyavua nalobei 'eguma tomotau~nana nanuanua ena toa bwa'obwa'oya weaqina. Ta Ioni tovetumaqanayavo vematamagilafuyedi ba'e ve'ita~nana luveifa otaqina, 'inega ge wese ina matayagei, mana fole vetoatoasi'i na'ifoqe edi veiaiana 'inaya.

Ta wese simana 'idia Iesu tauna vonahaqiaqi vetomotau tuta~nana mai bwa'obwa'oya. Ta wese vona waiwaina neidi ma'oda ma ediavo veyoluba ilivuna 'inega ina toa 'aiqa.

Leta gamona

1:1-4 Vona mayawaina

1:5-2:29 Simatala be velovelovana weaqina

3:1-24 Yaubada natunavo be Seitani natunavo weaqidi

4:1-6 Vonahaqiaqi ta u'ava weaqina

4:7-21 Veyoluba ana ilivu weaqina

5:1-21 Vetumaqana ta venoqi weaqina

Vona mayawaina

1 ^{1a} Ya'a ta wese tovaletuyana qabudi maega avevematamagilafuyemi taha toga Valena weaqina. 'Abiboda be bwa'obwa'o na'ifoqe, ta tauna nugweta toatoa. Ba'e Vale~nana ima'a ni'au anoqolia ta matamega a'itea, ta wese nimamega agitonovia. Tauna Yaubada ena Vona, ta ba'e

^a 1:1 Ion 1:1

Vona~nana Vona mayawaina. ^{2b} Ba'e Yawai~nana lova Tamada maega itoatoa, ta Yaubada ena nuenuega Yawai~nana give'ifoqeyea 'imaya vetomotau e 'inega tomotau qabudi adi fata ina 'itea. Ima'a amadu'itea e 'inega ba'itagana ba'e Yawai~nana toatoa vatayana asimasimana 'ifoqeyea 'imia. ³Yani ba'ena ima'a matamega a'itea ta teniqamega anoqolia, 'inega weaqina avonevonemi be yaqisa omi'a be ima'a kana veiaiana aqiaqi. Ta eda veiaiana~nana Yaubada Tamada be Natuna Ieisu Keliso taudi maega.

^{4c} Ba'e yani diavona weaqina a'waya'wayavidi 'imia be yaqisa omi'a be ima'a kana qaiawa, e 'inega eda qaiawa naveqidua va'ine.

Yaubada ena simatala 'inaya kana toa

^{5d} Ieisu Keliso Vale Aqiaqina neima, 'inega Vale~nana asimasimana 'ifoqeyea 'imia, ta ana alamani ba'e: Yaubada tauna simasimalina, ta ge taha ana tufwa velovelovana 'inaya da'eno'eno. ^{6e} 'Inega 'eguma taudega kana vonaya vonigo ita'a ni'au Yaubada maega kaluvetuba ta kaveveiaiana, ta nawale velovelovana ana ilivu 'inaya katoatoa, e 'inega ita'a to'eu'au'ava eda vona 'idiega ta wese eda viaqayavo 'idiega. ⁷Ta 'esi 'eguma Yaubada ena simatala 'inaya katoatoa 'idewani taunega wese ena simatala 'inaya toatoa, e 'inega ita'a ma edavo kaveveiaiana aqiaqi. Ta Ieisu Yaubada Natuna sulalinea givevunavunaqida luveifana qabudi 'idiega.

^{8f} Ta 'eguma ita'a kana vonaya, "Ge taha eda luveifamo", e 'inega taudega kau'au'aveda ta Yaubada ena vonahaqiaqi kanogenogea. ⁹Ta 'esi 'eguma eda luveifanayavo kana simana 'ifoqeyedi Yaubada 'inaya, e 'inega tauna luveifa diavona na'ewa yavuledi be nanuataqoda, ta wese na'awatunutunugeda. Tauna ana fata ba'e yani diavona naviaqidi, mana tauna ma ana vetumaqana ta wese tauna Toluvine tunutunuqina. ¹⁰Ta 'eguma taudega kana vonaya vonigo ita'a ge taha luveifana kada viaqia, e 'inega ita'a Yaubada kave'ewea vonigo tauna tou'ava. Ta ba'e vona~nana 'inega Yaubada ena ve'ita aqiaqi ge kada 'awahaqiaqiea ta ve'ita~nana giwalidaya ge da'eno'eno.

Keliso tauna ada toiula

2 ^{1g} Natugwavo ye, emi leta ba'e ya'wayavia waiwai 'imia be yaqisa ge taha luveifana ona viaqidi. Ta 'eguma taha toga 'idega luveifana naviaqia, e 'inega wese taha toga tunutunuqina navenoqi ana nuataqo weaqina Tamada Yaubada matanaya, e ba'e taunana Ieisu Keliso. ^{2h} 'Inega Yaubada eda luveifana nanuavetavunidi, mana Natuna Ieisu

^b 1:2 Ion 1:14 ^c 1:4 Ion 16:24 ^d 1:5 1Tim 6:16; Iem 1:17 ^e 1:6 1Ion 2:4

^f 1:8-9 Same 32:5; Vos 28:13 ^g 2:1 Ibe 7:25-26; 9:24 ^h 2:2 Ion 1:29; Kol 1:20; 1Ion 4:10

vegubayea eda luveifanayavo weaqidi, be wese totoa bwa'obwa'oya qabudi weaqidi.

3ⁱ Eguma ita'a Yaubada ena luvineavo kana vematamatayagedi e 'inega kana alamani aqiaqiea tauna vonigo ia otaqida. 4^a Ta 'eguma taha toga navonaya, "Ya'a Yaubada yahalamani aqiaqiea", ta ena luvineavo ge da'abibodedi, e 'inega tauna tou'ava ta Yaubada ena vonahaqiaqi ge dahalamania. 5ⁱ Ta 'esi 'eguma Yaubada ena vona kana 'abibodea, e 'inega eda veyoluba tauna 'inaya naveaqiaqi otaqa. 6ⁱ Inega 'eguma taha toga navonaya, "Ya'a Yaubada ia otaqigu maega atoatoa", e 'inega luaqiaqiea be naveilivu aqiaqi kavona Iesu ena ilivu 'idewani.

Luvine veyoluba weaqina

7ⁱ Egwavo, luvine vauvauna weaqina ge eda 'waya'wayavi 'imia, ta 'esi luvine nugwenugweina lova omadunoqolia tauna yalu'eviviea, ta luvine~nana ni'au oalamanania, mana Yaubada 'inega 'ifoqe. 8^k Ta luvine~nana 'inaya yani vauvauna weaqina ena givesimalalia 'imia, mana ba'e veyoluba~nana ana aqiaqi Keliso 'inaya ni'a a'itea, ta wese omi'a 'imia a'ite'itea, mana velovelovana ana ilivu ni'a awala 'imiega, ta 'esi simatala aqiaqi ni'a 'ifoqe yawaimi 'inaya.

9^l Inega 'eguma taha toga navonaya, "Ya'a simatala 'inaya yatoatoa!" ta 'abibodanaya taina naveilivu veifea kavona voalana, e 'inega tauna tou'ava ta nawale velovelovana 'inaya toatoa. 10^m Ta 'eguma o'a taiu uveveyolubea, 'inega simatala 'inaya utoatoa. Ta ba'e ilivu~nana 'inega ge taha luveifana nagivebe'uyeu. 11ⁿ Ta 'esi 'eguma taiu una vevoalanea, 'inega nawale velovelovana 'inaya utoatoa, ta ge uda alamanania ma'inaya utautauya, ta 'esi kavonaya uda luve'waiva, mana velovelovana matau uma bodea.

12 Natugwavo ye, egu vona ba'e ya'wayavia waiwai 'imia, mana emi luveifanayavo Yaubada ni'a nuataqodi Iesu ana wawega.

13 Omi'a kaiwabuyavo, ba'e egu vona ya'wayavia waiwai 'imia. 'Abiboda be bwa'obwa'o na'ifoqe ta nugweta Keliso toatoa, ta ba'e Keliso~nana Toatoa Vatayana ni'au oalamanania.

Ta kilakaiavo ye, vona ba'e ya'wayavia waiwai 'imia, mana omi'a toluveifana ni'au ovewaiwai va'inea.

Natugwavo ye, egu vona ba'e ya'wayavia waiwai 'imia, mana omi'a Tamada Yaubada oalamani aqiaqiea.

14 Kaiwabuyavo, egu vona ba'e ya'wayavia waiwai 'imia.

'Abiboda be bwa'obwa'o na'ifoqe ta nugweta Keliso toatoa,

ⁱ 2:5-6 Ion 14:21,23 ^j 2:7 Ion 13:34; 2Ion 5-6 ^k 2:8 Lom 13:12; Ion 1:9 ^l 2:9 1Ion 4:20

^m 2:10 Lom 14:13 ⁿ 2:11 Ion 12:35

ta ba'e Keliso~nana Toatoa Vatayana ni'a oalamani aqiaqiea.
 Kilakaiavo ye, egu vona ba'e ya'wayavia waiwai 'imia,
 mana omi'a Keliso ovetumaqana aqiaqiea ta 'inaya otovolo'i'ita.
 Yaubada ena vona 'imia 'eno'eno, ta toluveifana ovewaiwai va'inea.
¹⁵ Egwavo ye, bwa'obwa'o ba'e ana ilivu nuami ge na'ewei, mana
 'eguma ilivu diavona nuami na'ewea e 'inega Tamada Yaubada ona
 venuafania ta ge ona veyolubei. ¹⁶ Vonahaqiaqi, bwa'obwa'o ilivunavo
 'idewani inabo govaqa be, kulufa adi nua'ewa be wese nuavane ge
 Tamada 'inega ida 'ifoqe, ta 'esi totoa bwa'obwa'o luveluveifadi 'idiega. ¹⁷
 Bwa'obwa'o ba'e nawale nahawala, ta wese bwa'obwa'o ana nuanuayavo
 luveifadi ina awala, ta tomeqabu Yaubada ena nuanua iviaviaqia ina toa
 vataya.

Keliso voalanavo

¹⁸ Natugwavo ye, tuta ana 'ebelu'ovoa ni'au mai vadi'weda, ta
 lova 'imega ni'au onoqolia vonigo Keliso voalana nawale na'ifoqe.
 Vonahaqiaqi, Keliso voalanavo 'eala ni'a i'ifoqe 'idewani tove'ita
 'e'eu'au'avidu be wese vaidu ge nuanuadi Keliso. 'Inega kahalamani
 aqiaqiea tuta ana 'ebelu'ovoa ni'a 'ifoqe mai. ¹⁹ Ta ma'oda 'inega kana
 alamanian vonigo Keliso voalanavo ni'a i'ifoqe mai? Egu vona ba'e ona
 noqolia: Voalanavo~dina lova ita'a maega katafwatafwalolo, ta Keliso ge
 ida vetumaqana aqiaqiea, mana 'eguma taudi edi vetumaqana ita'a eda
 vetumaqana 'idewani, e 'inega ge ida nogeda, ta 'esi ita'a eda veiaiana
 gamonaya nawale ida toatoa. Ta edi noga 'inega taudiega ive'itayed
 vonigo ge taha toga 'idiega ita'a maega.

²⁰ Ta omi'a ge taudi 'idewani, mana Niboana Gwalagwalana Keliso
 'inega ni'a o'ewea, e 'inega omi'a qabumi ena vonahaqiaqi oalamani
 aqiaqiea. ²¹ 'Inega egu leta ba'e ge eda 'wayavia 'imia sabi ve'itami
 vonahaqiaqi weaqina, ta 'esi ya'wayavia 'imia mana Yaubada ena
 vonahaqiaqi ni'a give'ifoqeyea 'imia. Ta wese leta~nana ya'wayavia 'imia,
 mana omi'a ni'a oalamani aqiaqiea to'eu'au'ava edi ve'ita luveifana ge
 wese da'ifoqe ve'ita tunutunuqina 'inega.

²² Nage omi'a taumiega ovetala'aiemi ovonaya, "Togama tou'ava
 luveifa otaqina?" Ta yavona aqiaqiemi, 'eguma taha toga leisu navegeqea
 navonaya, "Iesu tauna gebu To'etoyavua." e 'inega tomatou~nana
 tou'ava aqiaqi. Ta 'eguma taha toga ba'e 'idewani navona 'aiqa, e 'inega
 tauna Keliso voalana. Ta ena vona 'inega Tamada be wese Natuna maega
 vevegeqedi. ²³ Egu vona ba'e simasimalina, mana 'eguma taha toga

° 2:15 Lom 8:7 ° 2:16 Lom 13:14 ° 2:17 Md 7:21 ° 2:18 Md 24:5,24; 2Ion 7 ° 2:19 Via 20:30
 ° 2:20 1Kol 2:15; 2Kol 1:21; 2Ion 2 ° 2:22 1Ion 4:3; 2Ion 7 ° 2:23 Ion 5:23; 1Ion 4:15;
 5:1

Yaubada Natuna navegeqea, 'inega ge ana fata be tomotau~nana Tamana maega ina ve'aidega. Ta 'eguma taha toga Keliso na'awahaqiaqiea vonigo tauna Yaubada Natuna, e 'inega Tamana Yaubada tomotau~nana wese na'awahaqiaqiea ta 'aideganaya ina toatoa.

24 'Inega yavona aqiaqiemi, lova ve'ita Iesu Keliso Valena weaqina omadunoqolia, ta ba'e Vale~nana tuta qabuna ona nuaia ta wese ona kafi'i'ihia. Mana 'eguma tuta qabuna Vale~nana ona nuaia, 'inega omi'a veiaiana aqiaqi 'inaya ona toatoa Yaubada Natuna maega, ta wese Tamana Yaubada maega. 25 Ta 'eguma ba'e 'edewani kana toa 'aiqa, 'inega Keliso ena vona fofofola taha ana aqiaqi kana 'ita lobe, ta vona~nana ana alamani ba'e: Ita'a yawai vataya kana lobe mahalaya.

26 Ba'e yani diavona weaqidi egu vona waiwaina 'inega ya'wayavia waiwai 'imia, be 'inega ona alamania vonigo to'eu'au'ava~dina nuanuadi qiduana edi ve'ita 'inega ona tauya gei. 27^w Ta ge daluaqiaqiemi 'eguma taha wese tomotau nave'itemi, mana lova Niboana Gwalagwalana Keliso 'inega o'ewea, ta Niboana~nana nawale giwalimia toatoa. Ta ba'e 'inega ve'ita tunutunuqina ni'a oalamani aqiaqiea, mana Niboana Gwalagwalana ge ana fata nau'aveda, ta 'esi ve'ita aqiaqi otaqina neida. 'Inega yavona aqiaqiemi, emi ve'aidega Keliso maega ge ona givedawalilia, ta 'esi ona givewaiwaiea 'idewani Niboana Gwalagwalana ni'a vonemi.

Ita'a Yaubada Natunavo

28 'Inega wese yavonavona 'eviviemi: Natugwavo ye, lova Keliso maega ni'a ove'aidega, 'inega ba'itagana ta wese tuta maimai 'idia luaqiaqiemi be 'idewanina ona toatoa be yaqisa ge kana mwaniniva ta wese ge kana iniauyau tuta~nana Keliso na'evivi namai bwa'obwa'oya. 29^x Ta ni'a oalamani aqiaqiea Keliso ena viaqa ta wese ena vona qabudi tunutunuqidi. 'Inega wese ona alamani aqiaqiea be tomeqabu yani tunutunuqina iviaviaqia, e ba'e taudina Yaubada natunavo.

3 1^y Kana nuaia Tamada Yaubada ena veyoluba qiduana weaqida, mana omo'e 'inega ni'a 'awanatuneda. Vonahaqiaqi, ita'a natu otaqinavo. Ta totoa bwa'obwa'o ge ida alamanida vonigo ita'a Yaubada natunavo, mana taudi Yaubada ivemwageyea.

2^z Egwavo ye, vonahaqiaqi Yaubada ni'a 'awanatuneda, ta tuta maimai 'inaya ita'a ge kada alamani aqiaqiea ma'oda ada 'ita na'ifoqe 'aiqa. Ta yani 'aidegana ni'a kahalamaniana, nawale Keliso ena tuta 'evivi mai 'inaya tauna kana 'ita aqiaqiea, e 'inega ita'a wese kana vedumaduma ta ada 'ita na'ifoqe kavona tauna 'idewani. 3 'Inega tomeqabu ilulu'ita vane ba'e yani~nana weaqina luaqiaqiedi be edi ilivu ina givevunavunaqidi 'idewani Keliso, mana tauna ena ilivu vunavunaqina.

^w 2:27 Ion 16:13 ^x 2:29 1Ion 3:10 ^y 3:1 Ion 1:12-13; 16:3 ^z 3:2 2Kol 3:18

⁴Ta tomeqabu ilivu luveifana iviaviaqia, e taudi Yaubada ena luvine ana tobwega. Vonahaqiaqi, toluveifadi be luvine ana tobwega edi luveifana yani 'aidegana Yaubada matanaya. ^{5^a} Ta wese ni'a oalamani aqiaqiea Keliso mai eda ilivu luveifadi sabi 'ewa yavulidi. Ta tauna ge taha wese ena luveifamo. ⁶Inega tomeqabu Keliso maega ni'a ive'aidega ge daluaqiaqiedi be luveifana ina viaqidi. Ta 'eguma luveifana nawale iviaviaqidi, e 'inega taudina nuadi nawale ge da'eqa'uya Keliso weaqina tauna togama.

⁷Natugwavo ye, ona 'itamaki aqiaqiemi be yaqisa ge taha toga nave'ita veifemi ta ona tauya gei. Ta 'esi 'eguma taha toga ena viaqayavo tunutunuqidi, e 'inega tomotau~nana ni'a vetunutunuqa Yaubada matanaya, 'idewani leisu tunutunuqa otaqina Yaubada matanaya. ^{8^b} Ta tomeqabu ilivu luveifana iviaviaqidi e taudi Seitani ena qabuyavo, mana Seitani tuta ana 'ebeve'ale 'inega be ana laba ba'itagana tauna ilivu luveifana ana toviaqa aqiaqi. Ba'e 'iuna 'inega Yaubada Natuna vetunei mai bwa'obwa'oya Seitani ena viaqayavo sabi 'ewa yavulidi. ^{9^c} Ta 'eguma Yaubada taha tomotau ni'a 'awanatunea 'inega ge daluaqiaqiei be wese luveifana naviaviaqi, mana Yaubada yawaina tomotau~nana giwalinaya 'eno'eno. Yavona aqiaqiemi, tomotau~nana ge wese ana fata otaqa be yani luveifana naviaviaqi, mana Yaubada ni'a 'awanatunea! ¹⁰E ba'e 'inega ada fata be kanahalamani aqiaqiedi tomeqabu Yaubada natunavo, ta wese tomeqabu Seitani natunavo, mana 'eguma taha toga yani luveifana viaviaqia e 'inega tauna ge wese Yaubada natuna. Ta wese 'eguma taha toga taina ge naveyolubei, e 'inega tauna ge Yaubada natuna.

Luaqiaqieda be edavo kana veyolubedi

^{11^d} Tuta~nana lova ove'ale leisu ovetumaqanea 'inega taha vale omadunoqolia, ta vale~nana ana alamani ba'e: Luaqiaqieda be edavo maega kana veyolubeda. ^{12^e} Ta ge kana veilivu veifa Keni 'idewani, mana Keni~nana Seitani ena qabu gamonaya. Ta Keni~nana taina vunuqia, ta ena luve'aliga 'iuna ve'ifi'ifi, mana taina ena viaqa aqiaqina, ta 'esi tauna yani luveifana viaqia. ^{13^f} Inega taigwavo, ge ona nuavoqana 'eguma totoa bwa'obwa'o ina vevoalaneda.

^{14^g} Ta ni'a kahalamani aqiaqiea ita'a 'aliga ena waiwai 'inega ni'a katoasi'i ta yawai aqiaqina ena di'we 'inaya katoatoa, mana ita'a taidavo kaveyolubedi. Ta 'esi 'eguma taha toga taina ge daveyolubea, e 'inega tomotau~nana nawale 'aliga ena waiwai 'ayanaya totoa. ^{15^h} Vonahaqiaqi, 'eguma taha toga taina navevoalanea, e 'inega tauna kavona toluve'aliga otaqa. Ta ni'a kahalamani aqiaqiea toluve'aliga ge adi fata yawai vataya ina lobei.

^a 3:5 Ion 1:29; 1Fit 2:22-24; 1Ion 2:2 ^b 3:8 Ion 8:44 ^c 3:9 1Ion 5:18 ^d 3:11 Ion 13:34

^e 3:12 Nug 4:8 ^f 3:13 Ion 5:18-19 ^g 3:14 Ion 5:24 ^h 3:15 Ve 21:8

^{16 i} Ta wese veyoluba ilivuna ni'a kahalamania, mana Keliso yawaina awafelea ta weaqida 'aliga. 'Inega luaqiaqieda be ita'a wese yawaida kana awafelea taidavo weaqidi. ^{17 j} Ta ona nuave'avinia 'eguma taha tovekaikaiwabu toatoa, ta iana toa vitana lobeia, ta ge taha iula daneia, 'inega ge wese ana fata be navonaya, "Ya'a toveyoluba!" Mana Yaubada ena veyoluba giwalinaya ge da'eno'eno.

^{18 k} Natugwavo, eda veyoluba edavo 'idia ge vona namo 'inega, ta 'esi eda viaqa maega.

Me eda giwalifatu Yaubada matanaya

¹⁹ Ta 'eguma edavo kaveveyolubedi eda viaqega, e 'inega kana alamani aqiaqiea Yaubada ena vonahaqiaqi 'inaya katoatoa. Ta ba'e 'inega ada fata be me eda nuadaumwala kana toatoa Yaubada maega. ²⁰ 'Eguma me eda giwali a'ala katoatoa eda luveifana weaqina, ta tua ana fata be eda nuanua naveaqiaqi, mana Yaubada ena veyoluba eda giwali a'ala veqidua va'inea, ta wese eda viaqayavo ni'a alamani aqiaqiedi.

^{21 l} Egwavo, 'eguma ni'a kahalamani aqiaqiea ita'a ge taha luveifana kada viaqia, e 'inega eda nuanua aqiaqinega ta wese me eda giwalifatu ana fata kana mai Yaubada di'wenaya. ²² Ta 'eguma tola'ai nuanuada be weaqina kana venoqi 'inaya, 'inega wese yani~nana naneida, mana ita'a ena luvineavo kamatamatayagedi, ta wese eda ilivu 'inega kagigiveqaiaweia. ^{23 m} Ta Yaubada ena luvine waiwaina 'idaya ba'e 'idewani: Natuna Ieisu Keliso kana vetumaqanea, ta wese edavo maega kana veveyolubeda. ^{24 n} Ta tomeqabu Yaubada ena luvineavo i'abi'abibodedi e taudi Yaubada maega itoatoa, ta wese Yaubada toatoa taudi maega. Ta ma'oda 'inega kana alamani aqiaqi 'aiqei Yaubada ita'a maega katoatoa? Ada fata, mana Niboanina ni'a neida.

Vonahaqiaqi niboanina ta wese u'ava niboanina

4 ^{1 o} Egwavo, tomotau qabudi ge ona vetumaqanedi 'eguma ina vonaya, "Ya'a Yaubada Niboanina Gwalagwalana 'iguya toatoa." Ta 'esi nugweta edi vonayavo ona vineneqa aqiaqiedi, e 'inega ami fata be ona alamani aqiaqiea 'eguma ba'e niboani~nana Yaubada 'inega nage gebu, mana to'eu'au'ava qabudi ni'a i'ifoqe ta edi u'avega ivonaya vonigo taudi Yaubada 'inega isimasimana. ^{2 p} Ta ada fata be kana alamani aqiaqiea 'eguma Yaubada 'inega isimasimana nage gebu, mana 'eguma taha toga Ieisu Keliso 'awahaqiaqiea tauna mahalega mai bwa'obwa'oya vetomotau otaqa, 'inega tomotau~nana ena ve'ita ni'a 'ewea Niboana

ⁱ 3:16 Ion 13:1; Gal 1:4 ^j 3:17 Luve 15:7 ^k 3:18 Iem 2:15-16 ^l 3:21 Ibe 4:16

^m 3:23 Ion 6:29; 13:34 ⁿ 3:24 1Ion 4:13 ^o 4:1 Md 7:15; 1Ion 2:18; 2Ion 7; 1Te 5:21

^p 4:2 1Kol 12:3

Gwalagwalana 'inega. ^{3 q} Ta 'esi 'eguma taha toga ba'e yani diavona leisu weaqina navegeqea, e 'inega tomotau~nana ena ve'ita ge wese Yaubada 'inega, ta 'esi Keliso ana avia niboanina ena givenuahau 'inega veve'ita. Lova onoqolia Keliso ana avia ena mai weaqina, ta yavona aqiaqiemi, tauna ni'a mai ta bwa'obwa'oya ena viaqayavo ba'itagana viaviaqidi.

^{4 r} Natugwavo, omi'a Yaubada ena tomtauyavo, ta tomeqabu niboana luveifana 'inega isimasimana ni'a ovewaiwai va'inedi, mana Yaubada Niboanina 'idaya toatoa tauna Tovewaiwai otaqa, ta 'abiboda Seitani niboanina. ^{5 s} Tomeqabu Seitani niboanina 'inega iveveqae, e taudi bwa'obwa'o ana tomtauyavo 'inega bwa'obwa'o ana nuauyavo weaqina iveveqae, ta totoa bwa'obwa'oya qabudi bonadi inoqonoqolia ta i'awa'awa aqiaqia. ⁶ Ta ita'a 'esi Yaubada ena tomtauyavo, ta tomeqabu Yaubada ialamani aqiaqia e taudi eda vona i'awahaqiaqia. Ta tomeqabu Yaubada ge ida alamania, e taudi eda vona ge ida 'awahaqiaqia. Omo'e 'inega kana alamani aqiaqia 'eguma taha tomtau Yaubada Niboanina 'inaya toatoa, mana ba'e Niboani~nana Yaubada ena vonahaqiaqi 'awahaqiaqia. Ta wese kana alamani aqiaqia 'eguma taha tomtau niboana luveifana 'inaya toatoa, mana ba'e niboani~nana Yaubada ena vonahaqiaqi ge da'awahaqiaqia.

Yaubada tauna veyoluba 'iuna

⁷ Egwavo, qabuda kana veyolubeda, mana Yaubada veyoluba 'iuna. 'Inega tomeqabu mali tomtau iveveyolubedi, e taudi Yaubada natunavo, ta wese taudi Yaubada ialamani aqiaqia. ⁸ Ta tomeqabu mali tomtau ge ida veyolubedi, e taudi Yaubada ge ida alamania, mana Yaubada veyoluba 'iuna. ^{9 t} Ta ena veyoluba give'ifoqeyea 'idaya Natuna 'inega, mana Natuna 'aidega otaqina vetunei mai bwa'obwa'oya, be yaqisa ita'a tauna 'inega mayawaida kana toatoa. ^{10 u} Veyoluba aqiaqi ana alamani ba'e ona noqolia: Ita'a Yaubada ge kada maduveylubei, ta 'esi tauna maduveylubeda, 'inega Natuna awafelei mai ta vegubayea eda luveifana sabi 'ewa yavulina.

¹¹ Egwavo, Yaubada ni'a veyolubeda qiduana, 'inega luaqiaqieda be ita'a wese ma edavo kana veyoluba aqiaqieda. ^{12 v} Ge taha toga totoa bwa'obwa'oya Yaubada da'itea. Ta 'eguma ita'a ma edavo kaveveyoluba aqiaqieda, e 'inega Yaubada 'idaya toatoa. Ta ena veyoluba giwalidaya 'inega ana fata be ena nuenuega navefeweda.

^{13 w} Ta wese ni'a kahalamani aqiaqia ita'a Yaubada maega kave'aidega katoatoa, ta tauna wese 'idaya toatoa, mana Niboanina ni'a neida. ¹⁴ Ta ima'a matamega Yaubada Natuna ni'au a'itea, 'inega tauna weaqina

^q 4:3 1Ion 2:18 ^r 4:4 Md 12:29; 1Ion 5:4-5 ^s 4:5-6 1Ion 8:47; 15:19 ^t 4:9 1Ion 3:16

^u 4:10 Lom 5:8-10; 1Ion 2:2 ^v 4:12 1Ion 1:18 ^w 4:13 2Kol 1:22; 1Ion 3:24

asimasimana 'imia vonigo Tamana vetunei mai bwa'obwa'oya tauna tomotau qabuda ada To'etoyavua 'idewani. ¹⁵Eguma taha toga Ieisu na'awahaqiaqiea tauna Yaubada Natuna, e 'inega Yaubada tomotau~nana maega ni'a ive'aidega. ¹⁶Ta Yaubada ena veyoluba 'idaya ni'au kahalamani aqiaqiea ta wese kavevetumaqanea.

Vonahaqiaqi, Yaubada tauna veyoluba 'iuna. Ta tomeqabu veyoluba ilivuna 'idia 'eno'eno, e taudi Yaubada maega ni'a ive'aidega.

¹⁷Ta 'eguma Yaubada maega katoatoa 'inega eda veyoluba ita'a nuanidaya ta wese edavo maega naveago ta wese naveaqiaqi otaqa. 'Inega vetala'ai ana 'aubena 'inaya ge wese kana mwaniniva, ta 'esi ada fata be me eda giwalifatu kana tovolu Yaubada matanaya, mana eda ilivu ba'idia bwa'obwa'oya kavona Keliso ena ilivu 'idewani. ¹⁸Ta 'eguma ita'a toveyoluba aqiaqi, 'inega ge kana mwaniniva mana veyoluba aqiaqi ana fata mwaniniva na'ewa yavulea. Ta 'esi 'eguma veyoluba aqiaqi ge 'idaya da'eno'eno, 'inega luaqiaqieda be kana mwaniniva vetala'ai ana 'aubena 'inaya.

¹⁹Yaubada maduvevolubeda ta 'inega ita'a wese Yaubada be tomotau kavevevolubedi. ²⁰Eguma taha toga navonaya, "Ya'a Yaubada yavevevolubea!" ta taina vevevoalanea, e 'inega tauna tou'ava, mana taina tuta qabuna 'ite'itea ta ge davevoluba aqiaqiea, e 'inega tou'ava~nana ge wese ana fata Yaubada navevolubei, mana ge taha tuta da'itea. ²¹^x Yaubada luvine ni'a neida ta ana alamani ba'e: Tomeqabu Yaubada ivevevolubea, e luaqiaqiedi be wese taidiavo ina veyolubedi.

Ieisu ana to'abibodayavo bwa'obwa'o ilivuna ivewaiwai va'inea

5 ¹^y Tomeqabu Ieisu i'awahaqiaqiea ta wese ivetumaqanea vonigo tauna To'etoyavua, e ba'e tomotau diavona Yaubada natunavo. Ta wese tomeqabu Yaubada Tamada ivevevolubea, e taudi wese natunavo ivevevolubedi. ²Ma'oda 'inega kana alamani aqiaqiei 'eguma ita'a Yaubada natunavo kavevevoluba aqiaqiedi? Ada fata kana alamani aqiaqiea 'eguma Yaubada kavevevolubea ta wese ena luvineavo kavematamatayagedi. ³^z Egu vona 'imia ba'e 'idewanina mana 'eguma ita'a Yaubada kavevevoluba aqiaqiea, e 'inega wese ena luvine kana vematatamatayagedi. Ta luvine diavona adi matayaga ge vitana, ta 'esi meaqana, ⁴mana tomeqabu Yaubada ni'a 'awanatunedi e taudi bwa'obwa'o ana ilivuyavo ivewaiwai va'inedi. Ta omo'e waiwai~nana i'ewea edi vetumaqana 'inega. ⁵Kana nuaia, tomeqabu adi fata be bwa'obwa'o ana ilivuyavo ina vewaiwai va'inedi? Vonahaqiaqi, tomeqabu Ieisu ivetumaqanea vonigo tauna Yaubada Natuna adi fata ilivu diavona ina nogedi.

^x 4:21 Mk 12:29-31 ^y 5:1 1Ion 4:15 ^z 5:3 Ion 14:15,23-24

Vetumaqana Yaubada Natuna 'inaya

^{6a} Ieisu Keliso mahalega mai bwa'obwa'oya go'ila ta wese sulala 'inega, mana babitaiso 'ewea go'ilega, ta 'abibodanaya ena 'aliga 'inaya sulalina inoqa. 'Inega ge damai go'ila namo 'inega, ta 'esi go'ila be wese sulala 'idiega mai. Ba'e yani diavona weaqina Yaubada Niboanina simasimana aqiaqiea 'idaya, mana Niboanina tuta qabuna veve'ita aqiaqieda ta ge wese ana fata nau'aveda. ^{7E} Ba'e 'inega yani toi ni'a ive'ita aqiaqieda Ieisu weaqina: ^{8b} Yaubada Niboanina be, go'ila ta wese sulala, ta edi ve'ita 'aidegana. ^{9c} Ta 'eguma tomotau edi simana kavevetumaqanea, e 'inega ana fata be wese Yaubada ena simana kana vetumaqana aqiaqiea, mana Yaubada tauna ma ana vetumaqana. Vonahaqiaqi, Yaubada ena simana 'idaya yani qiduana, mana tauna 'inega 'ifo'ifoqe, ta ena simana ge yani kavokavovo weaqina, ta 'esi Natuna weaqina simasimana. ^{10d} Tomeqabu Ieisu ivetumaqanea vonigo tauna Yaubada Natuna, e ba'e tomotau diavona giwalidia ni'a ialamani aqiaqiea Yaubada ena ve'ita 'idia vonahaqiaqi. Ta tomeqabu Yaubada ena vona Natuna weaqina ge ida vetumaqanei, e taudina ivonaya be Yaubada tauna tou'ava aqiaqi.

¹¹ Ta simana~nana ana alamani ba'e: Yaubada toa vataya ni'a neida, ta toa vataya~nana Natuna 'inega kana lobe. ^{12e} 'Inega tomeqabu Yaubada Natuna maega ni'a ive'aidega, e taudi yawai vataya ni'a ilobe. Ta tomeqabu nawale ge ida ve'aidega Natuna maega, e taudina ge adi fata be yawai vataya ina 'ewei.

Venoqi be yawai vataya weaqina

^{13f} Egu leta ba'e ya'wayavia waiwai omi'a Yaubada Natuna ana tovetumaqanayavo 'imia, be yaqisa ona alamani aqiaqiea omi'a yawai vataya ami luaqiaqi. ^{14g} Ta wese ita'a me eda giwalifatu Yaubada 'iawanaya, mana kalamani aqiaqiea tuta~nana kavevenoqi 'inaya taha yani weaqina, e 'inega noqonoqolida 'eguma ita'a eda nuanua kavona tauna ena nuanua 'idewani. ¹⁵ Vonahaqiaqi, ni'a kahalamaniana eda noqiavo qabudi noqonoqolidi, 'inega wese kana alamani aqiaqiea eda venoqiavo nave'iedi.

^{16h} Vaina luveifana adi ve'ia 'aliga ta vaina gebu. 'Inega 'eguma iau tauna tovetumaqana una 'itea yani luveifana viaviaqia, ta luveifa~nana 'inega ge 'aliga ana ve'ia nalobei, e 'inega o'a luaqiaqieu be una venoqi Yaubada 'inaya iau~nana weaqina, e 'inega Yaubada nahawafelea be mayawaina natoatoa. Ba'e 'ebvetalatutula~nana taudi luveifana iviaqia weaqidi ta ana ve'ia ge 'aliga ida lobei. Ta 'esi vaina luveifana adi ve'ia

^a 5:6 Ion 1:29-34 ^b 5:8 Ion 15:26 ^c 5:9 Ion 5:32-37 ^d 5:10 Ion 5:36-40; Gal 4:6

^e 5:12 Ion 3:36 ^f 5:13 Ion 20:31 ^g 5:14 Ion 14:13-14; 1Ion 3:21-22 ^h 5:16 Md 12:31

'aliga. Ta ge eda vonemi be ona venoqi ba'e luveifa~nana ana toviaqa weaqina.

¹⁷Vonahaqiaqi, viaqa luveifadi qabudi tuta qabuna luveifadi, ta vaina 'idiega adi ve'ia ge 'aliga.

¹⁸ⁱ Ta kahalamania tomeqabu Yaubada ni'a 'awanatunedi ge wese luveifana ina viaqa 'eviviei, mana Yaubada Natuna 'ita'itamaki aqiaqiedi, e 'inega Seitani ge ana fata be nagiveluveifedi.

¹⁹Ta wese ni'a kahalamania vonigo ita'a Yaubada natunavo, ta bwa'obwa'o ilivuna ana to'abibodayavo qabudi taudi Seitani ena 'abiluvine 'ayanaya itoatoa.

²⁰Ta wese kahalamani aqiaqiea vonigo Yaubada Natuna ni'au mai 'idaya ta givenua'eqa'uda be yaqisa ita'a Yaubada otaqa kahalahalamania. Ta ita'a ni'a kave'aidega Yaubada otaqa ta wese Natuna Iesu Keliso maega, mana tauna Yaubada aqiaqi, ta yawai vataya 'iuna.

²¹Natugwavo, taumiega ona 'itamaki aqiaqiemi tokwalui adi iwa'odu 'inega.

ⁱ 5:18 1Ion 3:9